

سلسلہ خطبات شعیب

۵

شہادت

بِذَلِكَ  
رَضِيَ عَنْهُ

حسب  
ایک درس عبرت

حضرت مولانا مفتی محمد شعیب اللہ خان صاحب شروانی دامت برکاتہم

بانی و رہتم الجامعۃ الاسلامیۃ مسیحی علوم ریٹیکولر وغلیفہ حضرت آق س شاہ مفتی رفیق حسین صاحب رحمۃ اللہ علیہ سرکار نیور



قسم البحوث و النشریات العلمیة

## شہادتِ حسینؑ ایک درسِ عبرت

اسلام کے فضائل و مناقب اور اس کے کمالات و خصوصیات کا کوئی اندازہ لگانا چاہے، تو اس پر غور کر لے کہ اس کی ابتداء سے انتہاء تک کتنے خونوں اور جانوں کی قربانیاں اس کے لیے دی گئیں، ایک بزرگ نے بڑی عجیب بات ارشاد فرمائی:

”دنیا کے ایک مشہور مذہب (عیسائیت کو) ایک خون پر ناز ہے، جب کہ اسلام کی تاریخ کو دیکھو، تو یہاں خون ہی خون نظر آئے گا۔“

حضرت سیدنا حسین بن علیؑ نے بھی اپنے اسلاف کے طریقے پر حق کے لیے جان کی بازی لگا دی اور راہ حق میں قربان ہو گئے، حضرت سیدنا حسینؑ کی شہادت کا واقعہ مختلف پہلوؤں سے عبرت کا سبق دیتا ہے اور لوگوں نے اس پر بہت کچھ لکھا ہے۔ مگر سب سے زیادہ روشن و واضح پہلو، جو ایک حق پرست انسان کو بہت ہی متاثر کرنے والا اور سخت دل انسان کو بھی جذبات سے لبریز کر دینے والا ہے، وہ ہے حضرت حسینؑ کا حق پرستقامت کے ساتھ جم جانا اور باطل کے ساتھ ٹکرا جانا، حالات کی نزاکت، بے سرو سامانی، افراد کی قلت و کمی، کوئی بھی مانع حضرت حسینؑ کے قدموں کو حق کی راہ میں چلنے سے نہ روک سکا، نیز باطل کی ظاہری شان و شوکت ہو، حکومت کا کڑ و فر ہو، افرادی قوت کی فراوانی ہو، مال و دولت کی ریل پیل ہو، کسی بھی چیز نے باطل سے اتفاق و ہم آہنگی پر ان کو نہیں ابھارا، پھر دشمن کی دھمکیوں، بے دردوں کی ایذاؤں و تکلیفوں، درندہ نما انسانوں کی طرف سے کھانے اور پانی پر بندشوں نے بھی ان کے پائے استقامت میں رتی برابر جنبش نہیں پیدا کی۔

عام طور پر ہوتا یہ ہے کہ کچھ چیزوں کو مانع اور رکاوٹ سمجھ کر لوگ حق کی راہ میں چلنے سے گریز کر جاتے ہیں اور بعض لوگ حرص و لالچ کا شکار ہو کر حق سے روگردانی کر لیتے ہیں اور بعض اوقات حق کے علمبردار کسی زبردست حکومت و طاقت کی طرف سے خوف و دہشت میں مبتلا ہو کر حق کا ساتھ چھوڑ بیٹھتے ہیں، حضرت سیدنا حسینؑ کی شہادت کا یہ واقعہ ان کی حیرت انگیز استقامت کا بین ثبوت ہے کہ ان کو نہ تو اسباب و وسائل کی کمی اور دیگر موانعات نے راہ حق سے روکا، نہ حرص و لالچ ان کو گرفتار کر سکی اور نہ خوف و دہشت ان کے پائے استقلال کو جنبش دے سکی، اس سے دین و حق پر استقامت و استقلال کا سبق ملتا ہے۔

شہادتِ حسینؑ کے واقعے کا ایک پہلو یہ ہے کہ انھوں نے جس بات کو حق سمجھا، اس کا بھرپور ساتھ دیا اور اس سلسلے میں انھوں نے اپنی جان کی بھی کوئی پروا نہ کی، اس سے حق کے لیے مرٹنے اور جان دینے کا سبق ملتا ہے، کیوں نہ ہو جب کہ آپ جگر گوشہ رسول حضرت فاطمہ بتول رضی اللہ عنہما کے صاحبزادہ اور نور نظر تھے، ان کو حق پر جان دینا، اور اس کے لیے مرٹنا سکھایا گیا تھا، ان کی گھٹی میں ڈالا گیا تھا اور اسی پر ان کی تربیت ہوئی تھی، عموماً لوگ حق کا ساتھ اس وقت دیتے ہیں جب کہ ماحول سازگار ہو، یا کوئی خطرہ نہ



ہو، یا کوئی مفاد متعلق ہو، حضرت حسینؑ کی زندگی کا یہ انوکھا اور حیرت انگیز واقعہ پکار پکار کر کہہ رہا ہے کہ اگر تم حق کے علمبردار ہو، حق کے پرستار ہو اور حق کے وفادار ہو تو آؤ! میری طرح حق کی راہ میں ہر چیز لٹا دو، جان ہو یا مال ہو، یا آل و اولاد ہو، گھر بار ہو، حق کے مقابلے میں ان چیزوں کی کوئی اہمیت نہیں، حق کے مقابلے میں ان میں سے ہر چیز کو قربان کیا جاسکتا ہے، لیکن ان تمام چیزوں کے مقابلے میں بھی حق کو قربان نہیں کیا جاسکتا، حق کو کیا؟ حق کے کسی ادنیٰ جزء کو بھی قربان نہیں کیا جاسکتا۔ حق اگر زندہ ہے، تو تم زندہ ہو اور حق زندہ نہ ہو، تو تمہارا وجود بھی کالعدم ہے۔

واقعہ شہادت کا ایک اہم و روشن باب یہ ہے کہ انہوں نے باطل سے مفاہمت و ہم آہنگی، دین و شریعت کے معاملے میں مدافعت کو قطعاً گوارا نہ فرمایا اور واضح کر دیا کہ حق کا باطل سے کوئی رشتہ نہیں، حق و باطل کا اجتماع و اتحاد ممکن نہیں اور باطل کے سامنے حق کے سرنگوں ہونے کا کوئی جواز نہیں، جانیں کٹ سکتی ہیں، خاندان مٹ سکتا ہے، بیویاں بیوہ ہو سکتی ہیں، بچے یتیم کیے جاسکتے ہیں، مال و دولت ہلاکت کے گھاٹ اتر سکتے ہیں، سب گوارا، سب روا، مگر باطل کے آگے حق جھک جائے یہ قطعاً روا نہیں، قطعاً گوارا نہیں۔

ایک مؤمن کا جذبہ یہ ہونا چاہیے کہ وہ حق کو سر بلند دیکھے اور باطل کو سرنگوں دیکھے، وہ بے تاب ہو اس کے لیے کہ باطل کی اینٹ سے اینٹ بجادے، وہ بے قرار ہو اس کے لیے کہ حق کی رونق عام ہو اور باطل دب جائے، حضرت سیدنا حسینؑ کے واقعہ شہادت نے مؤمن کے اسی کردار کا مظاہرہ کیا ہے۔

بعض لوگ ہمیشہ اتحاد کی دعوت دیتے ہیں، خواہ وہ کفر سے ہو یا فسق و فجور سے ہو، یا باطل سے ہو، ایسے لوگوں کو یاد رکھنا چاہیے کہ ہر اتحاد، پسندیدہ نہیں اور نہ ہر اختلاف برا ہے، جو اتحاد حق کے ساتھ ہو، وہ اچھا ہے اور جو اختلاف باطل کے ساتھ ہو، وہ بھی اچھا ہے اور وہ اتحاد جو باطل کے ساتھ ہو اور جو اختلاف حق کے ساتھ ہو وہ دونوں مذموم و ناپسندیدہ ہیں؛ اس لیے مؤمن حق کے ساتھ تو اتفاق و اتحاد کر سکتا ہے؛ لیکن کسی باطل و غلط چیز کے ساتھ وہ کبھی مفاہمت و موافقت نہیں کر سکتا!!

غرض حضرت سیدنا حسینؑ کی شہادت کا واقعہ، اپنی نوعیت اور کیفیت کے لحاظ سے جس طرح عجیب و حیرت انگیز ہے، اسی طرح سبق آموز ہونے اور عبرت خیز ہونے کے لحاظ سے بھی اپنے اندر انفرادیت رکھتا ہے، وہ حق کے لیے کام کرنے، مرجانے، مٹ جانے کے لیے ابھارتا ہے، باطل سے ٹکرانے اور اس کو نیست و نابود کر دینے کے لیے آمادہ کرتا ہے، حق و باطل میں امتیاز و تشخیص باقی رکھنے کی تعلیم دیتا ہے، لالچ اور حرص یا خوف و دھمکی سے متاثر نہ ہونے اور ہر صورت میں اپنے موقف حق پر ڈٹے رہنے کی ہدایت کرتا ہے۔

فقط

محمد شعیب اللہ خان شروانی

مہتمم الجامعۃ الاسلامیہ مسیحیہ علوم رینگلور، انڈیا



Qism -ul- Buhoos -wan- Nashriyatil Ilmiyah  
Al Jamia Al Islamia Maseeh -ul- Uloom , Bengaluru  
# 141/1 New Airport Road, Kannur Post, Bengaluru - 560077  
8050062333 / 8050062000 www.muftishuaibullah.com



